



Ġabra tal-ġurisprudenza

SENTENZA TAL-QORTI TAL-ĠUSTIZZJA (Il-Ħames Awla)

9 ta' Lulju 2015*

“Nuqqas ta' Stat li jwettaq obbligu — Għajnuna mill-Istat — Għajnuna illegali u inkompatibbli mas-sug intern — Obbligu ta' rkupru — Impossibbiltà assoluta — Kumpens għal servizz komplementari għas-servizz bażiku”

Fil-Kawża C-63/14,

li għandha bħala suġġett rikors għal nuqqas ta' twettiq ta' obbligu skont l-Artikolu 108(2) TFUE, ipprezentant fl-10 ta' Frar 2014,

Il-Kummissjoni Ewropea, irrappreżentata minn B. Stromsky, bħala aġent, b'indirizz għan-notifika fil-Lussemburgu,

rikorrenti,

vs

Ir-Repubblika Franciża, irrappreżentata minn G. de Bergues u D. Colas kif ukoll minn N. Rouam u J. Bousin, bħala aġenti,

konvenuta,

IL-QORTI TAL-ĠUSTIZZJA (Il-Ħames Awla),

komposta minn T. von Danwitz, President tal-Awla, C. Vajda, A. Rosas, E. Juhász (Relatur) u D. Šváby, Imħallfin,

Avukat Ġenerali: M. Wathelet,

Reġistratur: V. Tourrès, Amministratur,

wara li rat il-proċedura bil-miktub u wara s-seduta tal-5 ta' Frar 2015,

wara li semgħet il-konkluzjonijiet tal-Avukat Ġenerali, ipprezentati fis-seduta tas-26 ta' Marzu 2015,

tagħti l-preżenti

* Lingwa tal-kawża: il-Franciż.

Sentenza

- 1 Permezz tar-rikors tagħha, il-Kummissjoni Ewropea titlob lill-Qorti tal-Ġustizzja tikkonstata li billi ma adottatx, fit-termini previsti, il-miżuri kollha neċessarji bil-għan li tirkupra, mingħand il-benefiċjarju, l-għajjnuna mill-Istat iddikjarata illegali u inkompatibbli mas-suq intern permezz tal-Artikolu 2(1) tad-Deciżjoni tal-Kummissjoni 2013/435/UE, tat-2 ta' Mejju 2013, dwar l-għajjnuna mill-Istat SA.22843 (2012/C) (ex 2012/NN) implimentata minn Franza favur is-Société Nationale Corse Méditerranée u l-Compagnie Méridionale de Navigation (ĠU L 220, p. 20, iktar 'il quddiem id-“deciżjoni kkontestata”), billi ma annullatx, fit-termini previsti, il-ħlasijiet kollha tal-għajjnuna msemmija fl-Artikolu 2(1) u billi ma informatx lill-Kummissjoni, fit-terminu previst, bil-miżuri adottati sabiex tikkonforma ruħha ma' din id-deciżjoni, ir-Repubblika Franciża naqset milli twettaq l-obbligi tagħha bis-saħħa tar-raba' paragrafu tal-Artikolu 288 TFUE kif ukoll tal-Artikoli 3 sa 5 ta' din id-deciżjoni;

Il-kuntest ġuridiku

- 2 L-Artikolu 14 tar-Regolament tal-Kunsill (KE) Nru 659/1999, tat-22 ta' Marzu 1999, li jistabbilixxi regoli dettaljati għall-applikazzjoni tal-Artikolu [108 TFUE] (ĠU Edizzjoni Speċjali bil-Malti, Kapitolu 8, Vol. 1, p. 339), jipprevedi:

“1. Fejn jittiehdu deciżjonijiet negattivi f'każijiet ta' għajjnuna llegali, il-Kummissjoni għandha tiddeċiedi li l-Istat Membru kkonċernat għandu jieħu l-miżuri kollha meħtieġa sabiex jirkupra l-għajjnuna mill-benefiċjarju (minn hawn 'l quddiem imsejġha 'deciżjoni ta' rkupru'). Il-Kummissjoni m'għandhiex teħtieġ ir-rkupru ta' l-għajjnuna jekk dan ikun kuntrarju għal prinċipju ġenerali tal-liġi tal-[Unjoni].

2. L-għajjnuna li ser tkun rikuperata skond deciżjoni ta' rkupru għandha tinkludi l-imgħax frata xierqa ffixxata mill-Kummissjoni. L-imgħax għandu jkun pagabbli mid-data li fiha l-għajjnuna llegali kienet fid-disposizzjoni tal-benefiċjarju sad-data li fiha kienet irkuprata.

3. Mingħajr preġudizzju għall-ebda ordni tal-Qorti tal-Ġustizzja tal-[Unjoni Ewropea] skont l-Artikolu [278 TFUE], ir-rkupru għandu jsir mingħajr dewmien u f'konformità mal-proċeduri tal-liġi nazzjonali tal-Istat Membru kkonċernat, sakemm jippermettu għall-esekuzzjoni mmedjata u effettiva tad-deciżjoni tal-Kummissjoni. Għal dan l-effett u fl-eventwalità ta' proċedura quddiem il-qorti nazzjonali, l-Istati Membri kkonċernati għandhom jieħdu l-miżuri kollha meħtieġa li huma disponibbli fis-sistemi legali rispettivi tagħhom, li jinkludu miżuri proviżjonali, mingħajr preġudizzju għall-liġi tal-[Unjoni].”

Il-fatti li wasslu għall-kawża u d-deciżjoni kkontestata

Il-fatti li wasslu għall-kawża

- 3 Permezz ta' riżoluzzjoni tas-7 ta' Ġunju 2007, l-Assemblea ta' Corse tat lill-grupp iffurmat minn Société nationale maritime Corse-Méditerranée (SNCM) SA (iktar 'il quddiem “SNCM”) u minn Compagnie méridionale de navigation SA (iktar 'il quddiem “CMN”) id-delega ta' servizz pubbliku għas-servizz marittimu bejn il-port ta' Marseille u l-portijiet ta' Corse. B'deciżjoni tal-istess jum, il-President tal-Kunsill Eżekuttiv tal-Awtorità ta' Corse ġie awtorizzat jiffirma l-Ftehim ta' delega ta' servizz pubbliku.
- 4 Il-Ftehim ta' delega ta' servizz pubbliku ġie konkluż għall-perijodu li jkopri mill-1 ta' Lulju 2007 sal-31 ta' Dicembru 2013.

- 5 L-Artikolu 1 ta' dan il-ftehim jiddefinixxi l-għan ta' dan bħala l-provvista ta' servizzi marittimi regolari fir-rotot kollha tad-delega ta' servizz pubbliku bejn il-port ta' Marseille u l-portijiet ta' Bastia, Ajaccio, Porto Vecchio, Propriano u ta' Balagne.
- 6 L-ispeċifikazzjonijiet tal-kuntratt, fl-Anness 1 tal-Ftehim ta' delega ta' servizz pubbliku jiddefinixxu n-natura ta' dawn is-servizzi. B'mod partikolari, dan jipprevedi:
 - servizz permanenti “passiġġieri u merkanzija” li l-grupp kompost minn SNCM u minn CMN għandu jiżgura matul is-sena kollha (iktar 'il quddiem “is-servizz bażiku”) u
 - servizz komplementari “tal-passiġġieri” li għandu jkun ipprovdut minn SNCM fl-eqqel tat-traffiku, għal madwar 37 ġimgha fuq ir-rotot Marseille-Ajaccio u Marseille-Bastia, kif ukoll għall-perijodu li jkopri mill-1 ta' Mejju sat-30 ta' Settembru għar-rotta Marseille-Propriano (iktar 'il quddiem “is-servizz komplementari”).
- 7 Permezz tal-Ftehim ta' delega ta' servizz pubbliku, iż-żewġ delegati jirċievu kontribuzzjoni annwali mill-Uffiċċju tat-Trasport ta' Corse, inkambju għas-servizz bażiku u għas-servizz komplementari. Il-kumpens finanzjarju finali ta' kull delegat għal kull sena huwa limitat għall-ammont tad-defiċit operattiv li jirriżulta mill-obbligi tal-ispeċifikazzjonijiet tal-kuntratti, filwaqt li titqies produzzjoni raġonevoli tal-valur konvenzjonali tal-flotta fi proporzjon mal-jiem ta' użu effettiv tagħha għall-vjaġġi li jikkorrispondu għal dawn l-obbligi. Fil-każ li d-dħul reali jkun inferjuri mid-dħul smat kif stabbilit mid-delegati fl-offerta tagħhom, dan il-ftehim jipprovi aġġustament tal-kumpens pubbliku.
- 8 Wara l-iffirmar tiegħu, il-Ftehim ta' delega ta' servizz pubbliku ġie emendat b'tali mod li tnehhew iktar minn 100 vjaġġ fis-sena bejn Corse u Marseille, l-ammonti annwali tat-tariffa finanzjarja ta' referenza għaž-żewġ delegati tnaqqsu b'EUR 6.5 miljuni u ġie stabbilit limitu għall-mekkanizmu ta' aġġustament annwali tad-dħul għal kull delegat.

Id-deċiżjoni kkontestata

- 9 Wara lment mill-kumpannija Franciża Corsica Ferries France SAS (iktar 'il quddiem “Corsica Ferries”) dwar l-għajjnuna illegali u inkompatibbli mas-suq intern li minnha bbenefikaw SNCM u CMN permezz tal-Ftehim ta' delega ta' servizz pubbliku fuq rotot marittimi bejn Corse u Marseille, il-Kummissjoni, b'ittra tas-27 ta' Ġunju 2012, informat lir-Repubblika Franciża bid-deċiżjoni tagħha li tiftaħ proċedura ta' investigazzjoni formali skont l-Artikolu 108(2) TFUE, dwar l-allegata għajjnuna lil SNCM u lil CMN permezz tal-Ftehim ta' delega ta' servizz pubbliku (ĠU 2012, C 301, p. 1).
- 10 Fil-kuntest tal-eżami tagħha, il-Kummissjoni pproċediet għal evalwazzjoni taż-żewġ servizzi inkwistjoni, jiġifieri s-servizz bażiku u s-servizz komplementari.
- 11 Il-Kummissjoni kkonkludiet li l-kumpens li rċevew SNCM u CMN għas-servizz bażiku kien jikkostitwixxi għajjnuna illegali sa fejn din l-għajjnuna nġhatat bi ksur tal-proċedura prevista fl-Artikolu 108(3) TFUE. Madankollu, hija kkonstatat li dan il-kumpens kien kompatibbli mas-suq intern.
- 12 Sabiex tiddeċiedi jekk il-kumpens previst mill-Ftehim ta' delega ta' servizz pubbliku dwar is-servizz komplementari, żgurat biss minn SNCM, kienx jikkostitwixxi għajjnuna mill-Istat illegali u inkompatibbli mas-suq intern, il-Kummissjoni kkunsidrat li tnejn mill-erba' kriterji ffissati mill-Qorti tal-Ġustizzja fis-sentenza Altmark Trans u Regierungspräsidium Magdeburg (C-280/00, EU:C:2003:415) ma ġewx issodisfatti.

- 13 Il-Kummissjoni fil-fatt ikkonstatat, fl-ewwel lok, li s-servizz komplementari la kien neċessarju u lanqas proporzjonat għas-sodisfazzjon ta' bżonn reali ta' servizz pubbliku. Fit-tieni lok, hija kkunsidrat, minn naħa, li l-kundizzjonijiet tas-sejha għal offerti ma kinux ippermettew li tkun żgurata kompetizzjoni effettiva u, min-naħa l-oħra, li l-kumpens finanzjarju ma ġiex iddefinit b'riferiment għal bażi ta' spejjeż stabbiliti *a priori*, jew b'paragun mal-istruttura ta' spejjeż ta' impriżi marittimi oħrajn paragonabbli.
- 14 Fid-dawl tal-punti hawn fuq iċċitati, il-Kummissjoni, permezz tad-deċiżjoni kkontestata, innotifikata lir-Repubblika Franciża fit-3 ta' Mejju 2013, iddeċidiet dan li ġej:

“Artikolu 1

Il-kumpens imħallas lill-SNCM u lis-CMN fil-qafas tal-[FDSP] tas-7 ta' Ġunju 2007 huwa għajnuna mill-Istat fit-tifsira tal-Artikolu 107(1)[TFUE]. Din l-għajnuna mill-Istat ingħatat bi ksur tal-obbligi previsti fl-Artikolu 108(3)[TFUE]

Artikolu 2

1. Il-kumpens imħallas lill-SNCM fir-rigward tal-implimentazzjoni tal-kapaċità addizzjonali pprovduta f'I a) 2), I b) 2) u I d) 1.4) tal-ispeċifikazzjonijiet tal-[Ftehim ta' delega ta' servizz pubbliku] msemmi hawn fuq, huwa inkompatibbli mas-suq intern.

2. Il-kumpens imħallas lill-SNCM u lis-CMN għall-operat tas-servizzi l-oħrajn previsti mill-[Ftehim ta' delega ta' servizz pubbliku] msemmi hawn fuq huwa kompatibbli mas-suq intern.

Artikolu 3

1. Franza għandha l-obbligu li tirkupra l-għajnuna msemmija fl-Artikolu 2(1), mill-benefiċjarju.

2. L-ammonti li għandhom jiġu rkuprati għandu jkollhom imghaxijiet, li jibdwew mid-data li fiha tqiegħdu għad-dispożizzjoni tal-benefiċjarju sal-irkupru attwali tagħhom.

3. L-imghax għandu jiġi kkalkolat fuq bażi komposta skont il-Kapitolu V tar-Regolament [tal-Kummissjoni] (KE) Nru 794/2004[, tal-21 ta' April 2004, li jimplimenta r-Regolament tal-Kunsill (KE) Nru 659/1999 (ĠU Edizzjoni Speċjali bil-Malti, Kapitolu 8, Vol. 4, p. 3)] u skont ir-Regolament [tal-Kummissjoni] (KE) Nru 271/2008[, tat-30 ta' Jannar 2008, li jemenda ir-Regolament (KE) Nru 794/2004 (ĠU L 82, p. 1)].

4. Franza tħassar il-ħlasijiet kollha ta' għajnuna msemmija fl-Artikolu 2(1), li jistgħu jseħhu wara d-data tan-notifika ta' din id-deċiżjoni.

Artikolu 4

1. L-irkupru tal-għajnuna msemmija fl-Artikolu 2(1), huwa immedjat u effettiv.

2. Franza tiżgura li din id-deċiżjoni tiġi implimentata fi żmien erba' xhur mid-data tan-notifika tagħha.

Artikolu 5

1. Fix-xahrejn ta' wara n-notifika ta' din id-deċiżjoni, Franza tikkomunika l-informazzjoni li ġejja lill-Kummissjoni:

(a) l-ammont totali (kapital u imghax) li għandu jiġi rkuprat mill-benefiċjarju;

- (b) deskrizzjoni dettaljata tal-miżuri diġà meħuda u dawk ippjanati sabiex tikkonforma ma' din id-deċiżjoni;
- (c) id-dokumenti li juru li l-benefiċjarju ġie ordnat iħallas lura l-ġħajnuna;
- (d) id-data u l-ammont eżatt ta' hlasijiet ta' kull xahar u tal-aġġustamenti annwali li saru mid-dħul fis-seħħ tal-ftehim sad-data tal-adozzjoni ta' din id-deċiżjoni.

2. Franza żzomm lill-Kummissjoni informata dwar il-progress tal-miżuri nazzjonali meħuda biex tiġi implimentata din id-deċiżjoni sal-irkupru sħiħ tal-ġħajnuna msemmija fl-Artikolu 2(1). Hi tissottometti immedjatament, fuq talba tal-Kummissjoni, kull informazzjoni dwar il-miżuri li diġà ttiehdu u dawk ippjanati sabiex tkun konformi ma' din id-deċiżjoni. Tipprovdi wkoll informazzjoni dettaljata dwar l-ammonti ta' ġħajnuna u l-imġħaxijiet diġà rkuprati mingħand il-benefiċjarju.

Artikolu 6

Din id-deċiżjoni hija indirizzata lejn ir-Repubblika ta' Franza.”

- 15 Skont il-Kummissjoni, l-ammont ta' ġħajnuna li kellha tiġi rkuprata kien stmat, fil-mument tal-adozzjoni tad-deċiżjoni kkontestata, għal madwar EUR 220.224 miljun.
- 16 B'rikorsi pprezentati rispettivament mar-Registru tal-Qorti Ġenerali tal-Unjoni Ewropea fit-12 ta' Lulju u fis-26 ta' Awwissu 2013, ir-Repubblika Franciża u SNCM ipprezentaw kull wieheġ minnhom rikors għal annullament kontra d-deċiżjoni kkontestata [kawżi Franza vs Il-Kummissjoni (T-366/13) u SNCM vs Il-Kummissjoni (T-454/13), pendenti quddiem il-Qorti Ġenerali).
- 17 Fl-istess jum, b'att ipprezentat mar-Registru tal-Qorti Ġenerali, ir-Repubblika Franciża talbet għas-sospensjoni tal-eżekuzzjoni tad-deċiżjoni kkontestata u dan sakemm il-Qorti Ġenerali tiddeċiedi fuq il-mertu tat-talba għal annullament iċċitata iktar 'il fuq. Din it-talba ġiet miċħuda permezz tad-Digriet tal-President tal-Qorti Ġenerali Franza vs Il-Kummissjoni (T-366/13 R, EU:T:2013:396). L-appell ipprezentat mir-Repubblika Franciża kontra dan id-digriet ġie miċħud permezz tad-digriet tal-Viċi President tal-Qorti tal-Ġustizzja Franza vs Il-Kummissjoni (C-574/13 P(R), EU:C:2014:36).
- 18 B'ittra tal-20 ta' Ġunju 2013, il-President tal-Kunsill Eżekuttiv ta' Corse talab lill-Viċi President tal-Kummissjoni, sabiex jingħata informazzjoni dwar il-modalitajiet tal-implementazzjoni tad-deċiżjoni kkontestata.
- 19 Fl-10 ta' Lulju 2013, il-prefett ta' Corse baġhat ittra lill-President tal-Kunsill Eżekuttiv ta' Corse li magħha kien hemm annessa d-deċiżjoni kkontestata. Skont din l-ittra, il-prefett ta' Corse talab lill-President tal-Kunsill Eżekuttiv ta' Corse sabiex jagħrfu dwar l-iżviluppi li kienu ser isehhu. Barra minn hekk, il-prefett ta' Corse rrefera għall-fatt li r-Repubblika Franciża kienet lesta li tikkontesta d-deċiżjoni kkontestata permezz ta' rikors għal annullament akkumpanjat minn talba għal miżuri provvizorji.
- 20 Fl-istess jum, il-prefett ta' Corse baġhat lill-President ta' SNCM kopja tal-ittra indirizzata lill-President tal-Kunsill Eżekuttiv ta' Corse kif ukoll kopja tad-deċiżjoni kkontestata.
- 21 B'ittra tas-17 ta' Lulju 2013, il-Viċi President tal-Kummissjoni indika lill-President tal-Kunsill Eżekuttiv ta' Corse li, skont id-deċiżjoni kkontestata, il-hlasijiet tal-kumpens mogħti lil SNCM għas-servizz komplementari għandhom jiġu immedjatament sospizi, li t-terminu previst fid-deċiżjoni kkontestata sabiex tintbaġhat l-informazzjoni msemmija fl-Artikolu 5(1) kien diġà għadda u li barra minn hekk kien importanti li t-terminu ta' eżekuzzjoni, stabbilit fl-Artikolu 4(2) tal-imsemmija deċiżjoni jiġi rrispettat. F'din l-ittra, il-Viċi President tal-Kummissjoni fakkar li, bħala regola, l-ġħajnuna “għandha tiġi rkuprata mill-entità li tkun tat l-istess ġħajnuna, abbażi ta' titolu eżekuttiv b'mod sħiħ maħruġ

minn din l-entità (bil-kundizzjoni li din tal-aħħar hija legalment awtorizzata tagħmel dan), jew fin-nuqqas, minn awtorità pubblika investita b'tali poter. Fil-każ preżenti, l-obbligu ta' rkupru jidher għalhekk li jaqa' fuq il-Kunsill Eżekuttiv [tal-Awtorità ta' Corse] [...] sa fejn kien dan tal-aħħar li ta l-għajnuna inkompatibbli, kif irrilevat fil punt 28 tad-deċiżjoni [kkontestata]”.

- 22 Permezz ta' ittra tad-29 ta' Lulju 2013, il-President tal-Kunsill Eżekuttiv ta' Corse informa lill-Viċi President tal-Kummissjoni li kien ha l-miżuri neċessarji sabiex jannulla l-ħlas tal-kumpens li jikkorrispondi mas-servizz komplementari. Hu zied li kien qed jiltaqa' ma' diffikultajiet mal-awtoritajiet tal-Istat Franciż, b'mod partikolari, id-dipartimenti tal-prefett ta' Corse u l-Kamra Reġjonali tal-Awdituri li kienu qed jikkonfutaw il-validità tad-deċiżjoni tal-Kummissjoni billi jinnegaw in-natura eżekuttiva tagħha.

Il-proċedura prekontenzjuża

- 23 Permezz ta' ittra tat-2 ta' Settembru 2013, il-Kummissjoni talbet lir-Repubblika Franciża sabiex tinformaha, fi żmien għaxart ijiem mid-data ta' din l-ittra, bil-miżuri li tkun ħadet sabiex timplemeta d-deċiżjoni kkontestata. F'din l-ittra, il-Kummissjoni fakkret lil dan l-Istat Membru li sakemm deċiżjoni ta' rkupru ta' għajnuna mill-Istat ma gietx sospiża b'mod validu, hija tibqa' infurzabli b'mod sħiħ u dirett. Barra minn hekk, hija talbitu jispjegalha l-konsegwenzi tal-implementazzjoni tad-deċiżjoni kkontestata dwar is-sitwazzjoni finanzjarja ta' SNCM peress li, skont dan l-Istat, l-eżekuzzjoni ta' din id-deċiżjoni kkontestata kienet ser twassal b'mod inevitabli għall-insolvenza u għall-istralc' ġudizzjarju ta' SNCM. Għalhekk, il-Kummissjoni għamlet mistoqsijiet fir-rigward ta' informazzjoni li hija kellha, li l-Kunsill Eżekuttiv ta' Corse kellu l-ħsieb li, abbażi ta' rapport tal-Uffiċċju tat-Trasport ta' Corse, jipproponi lill-Assemblea ta' Corse tiffirma mal-grupp iffurmat minn SNCM u minn CMN, il-Ftehim ta' delega ta' servizz pubbliku għat-trasport ta' passigġieri u ta' merkanzija bejn Marseille u l-portijiet ta' Corse għall-perijodu li jkopri s-sena 2014 sas-sena 2023.
- 24 B'ittra tal-20 ta' Settembru 2013, il-Kummissjoni “[stiednet] mill-ġdid [ir-Repubblika Franciża] sabiex [tipproċedi] immedjatament għall-irkupru tal-għajnuna, bl-interessi, sabiex [tannulla] u jekk ikun il-każ sabiex [tirkupra] l-għajnuna kollha li setgħet tħallset għas-servizz komplimentari mill-jum tan-notifika tad-[deċiżjoni kkontestata] u sabiex [tipprovdi] rapport dwar l-istat tal-irkupru, inkluż spjegazzjoni tal-metodu tal-kalkolu tal-interessi”. Il-Kummissjoni indikat lil dan l-Istat Membru li għandu jipprovdiha din l-informazzjoni f'terminu ta' 20 jum ta' xogħol mid-data ta' din l-ittra. Finalment, il-Kummissjoni enfasizzat li dan it-terminu supplimentari ma kien bl-ebda mod jibdel l-obbligu ta' eżekuzzjoni immedjata ta' din id-deċiżjoni u li, fin-nuqqas ta' tali eżekuzzjoni, id-dipartimenti tal-Kummissjoni kellhom l-obbligu jipproponu lill-Kummissjoni li tiftaħ kawża kontra r-Repubblika Franciża bis-saħħa tal-Artikolu 108(2) TFUE.
- 25 Fid-29 ta' Novembru 2013, ir-Repubblika Franciża informat lill-Kummissjoni li l-Awtorità ta' Corse kienet issospendiet il-ħlasijiet ta' kumpens relatati mas-servizz imsejjaħ “komplimentari” mill-aħħar tax-xahar ta' Lulju 2013, abbażi ta' stima provviżorja kkalkolata abbażi tal-ammonti msemmija fid-deċiżjoni kkontestata. Fir-rigward tal-ammont totali tal-kumpens li għandu jiġi rkuprat mingħand il-benefiċjarji (is-somma prinċipali u l-interessi), dan l-Istat Membru spjega d-diffikultajiet tiegħu li jikkalkola tali ammont, peress li fl-opinjoni tiegħu, id-distinzjoni użata mill-Kummissjoni bejn is-“servizz bażiku” u s-“servizz komplimentari” kienet artifiċjali. Fil-fatt, skont ir-Repubblika Franciża, dawn iż-żewġ servizzi kienu inseparabli u kellhom l-għan ta' kontinwità territorjali.
- 26 F'dawn iċ-ċirkustanzi, u peress li r-Repubblika Franciża ma adottatx il-miżuri neċessarji sabiex tikkonforma mad-deċiżjoni kkontestata, il-Kummissjoni ddeċidiet li tipprezenta dan ir-rikors.

L-avvenimenti sussegwenti għall-preżentata tar-rikors

- 27 Sehħew diversi avvenimenti bejn il-preżentata ta' dan ir-rikors u s-seduta tal-5 ta' Frar 2015, fejn il-Kummissjoni u r-Repubblika Franciża għamlu l-osservazzjonijiet tagħhom.
- 28 Waqt is-seduta, ir-Repubblika Franciża ppreċiżat li l-kumpanija Veolia Transdev, li kienet tat self lil SNCM, kienet talbet fid-29 ta' Ottubru 2014, ir-rimbors antiċipat ta' dan, li wassal lill-President tat-Tribunal de commerce de Marseille jikkonstata, fit-28 ta' Novembru 2014, il-waqfien tal-ħlasijiet ta' SNCM u jqiegħed lill-amministrazzjoni tagħha taħt il-kontroll ta' qorti għal perijodu ta' sitt xhur.
- 29 Hija żiedet ukoll li fis-7 u fid-19 ta' Novembru 2014, l-Uffiċċju tat-Trasport ta' Corse ħareġ żewġ avviżi sabiex jirkupra l-għajjnuna ddikjarata inkompatibbli, iżda għal ammont ta' madwar EUR 198 miljun li, skont il-Kummissjoni, kien jibqa' inferjuri minn dak indikat fid-deċiżjoni kkontestata, jiġifieri EUR 220.224 miljun.
- 30 Id-deċiżjoni li ordnat il-bidu ta' din il-proċedura giet ippubblikata fl-14 ta' Diċembru 2014, liema deċiżjoni tat bidu għat-terminu ta' xahrejn mogħti lill-kredituri sabiex jiddikjaraw id-dejn tagħhom.
- 31 Fid-9 ta' Jannar 2015, l-awtoritajiet Franciżi inkludew l-għajjnuna ddikjarata inkompatibbli mad-dejn ta' SNCM għal ammont ta' madwar EUR 198 miljun.
- 32 Matul is-seduta, ir-Repubblika Franciża barra minn hekk informat lill-Qorti tal-Ġustizzja li diversi offerti ta' xiri ta' SNCM kienu ġew iddepożitati mat-Tribunal tal-Kummerċ ta' Marseille fit-2 ta' Frar 2015, fil-kuntest tal-proċedura li permezz tagħha l-amministrazzjoni ta' SNCM tqiegħdet taħt il-kontroll ta' qorti.

Fuq ir-rikors

- 33 Insostenn tar-rikors tagħha, il-Kummissjoni tinvoka tliet motivi, ibbażati fuq ksur tal-Artikoli 3 sa 5 tad-deċiżjoni kkontestata.
- 34 Il-Kummissjoni ssostni, fl-ewwel lok, li r-Repubblika Franciża ma ħaditx il-miżuri neċessarji sabiex tirkupra l-għajjnuna illegali fit-termini mitluba, fit-tieni lok, li jekk il-ħlas tal-għajjnuna effettivament twaqqaf mix-xahar ta' Lulju 2013, dan il-waqfien ta' ħlas sehħ madankollu wara d-data ffissata mid-deċiżjoni kkontestata, jiġifieri fit-3 ta' Mejju 2013 u, fl-aħħar nett, fit-tielet lok, li l-informazzjoni mitluba fid-deċiżjoni kkontestata giet biss ikkomunikata fid-29 ta' Novembru 2013, meta din kellha tingħata xahrejn min-notifika ta' din id-deċiżjoni, mehuda fit-3 ta' Mejju 2013.

Fuq l-ewwel motiv ibbażat fuq nuqqas ta' rkupru tal-għajjnuna illegali

L-argumenti tal-partijiet

- 35 Il-Kummissjoni ssostni li r-Repubblika Franciża ma ħaditx il-miżuri neċessarji sabiex tirkupra l-għajjnuna illegali fit-termini mitluba.
- 36 Hija tiċhad l-argument imqajjem mill-konvenuta, dwar l-impossibbiltà assoluta għal din tal-aħħar li teżegwixxi d-deċiżjoni kkontestata.
- 37 Il-Kummissjoni ssostni b'mod partikolari li tali impossibbiltà ma hijiex stabbilita peress, li f'din il-kawża, ebda tentattiv ta' implementazzjoni tad-deċiżjoni kkontestata ma nbeda effettivament mid-destinatarju ta' din id-deċiżjoni.

- 38 Hija żżid li l-problemi soċjali invokati mill-konvenuta sabiex tiġġustifika tali impossibbiltà għandhom jiġu kkwalfikati.
- 39 F'dan ir-rigward, il-Kummissjoni tafferma li, l-ewwel nett, meta jkun hemm verament urġenza fil-konfront ta' miżura li l-legalità tagħha hija serjament ikkontestata, dejjem ikun hemm punt ta' liġi li jippermetti lill-Istati Membri jew lill-operaturi ekonomiċi kkonċernati minn din il-miżura li jitolbu s-sospensjoni tal-implementazzjoni tagħha. It-tieni nett, huwa għar-Repubblika Franciża li tiżgura l-osservanza tad-dritt u li żżomm l-ordni pubbliku fit-territorju tagħha, mingħajr ma ċċedi għal sempliċi theddid ta' problemi ta' ordni pubbliku. Fl-aħħar nett, it-tielet nett, l-argument ibbażat fuq il-waqfien tal-kontinwità territorjali ta' Corse, minhabba fil-waqfien tar-rotot marittimi lejn Corse minn SNCM, għandu jkun ikkwalfikat, peress li, b'mod partikolari, dan is-servizz jista' jkun żgurat minn kumpanniji oħra kompetituri u, f'kull każ, bl-ajru.
- 40 Fir-risposta tagħha, ir-Repubblika Franciża ssostni li kienet f'impossibbiltà li tirkupra s-somma ta' EUR 220.224 miljun, li hija s-sugġett tad-deċiżjoni kkontestata.
- 41 F'dan ir-rigward, hija tafferma li l-irkupru ta' tali somma wassal inevitabilment għall-bidu tal-istralċ ġudizzjarju ta' SNCM, proċess li jwassal huwa stess għal problemi gravi ta' ordni pubbliku, bħal dawk li sehħew matul l-istrakk tas-sena 2005 u, sa ċertu punt, matul is-sena 2014. Tali strajkijiet jistgħu għalhekk, bħal fil-passat, għal darb'ohra jagħlqu għal żmien twil l-port ta' Marseille, iqajmu l-kwistjoni tal-waqfien tal-kontinwità territorjali ma' Corse, u fl-aħħar nett jaffettwaw gravement l-istabbiltà ekonomika tar-reġjun kollu.
- 42 Ir-Repubblika Franciża tenfasizza li l-interruzzjoni, temporanja jew permanenti, tal-attività ta' SNCM teffettwa sostanzjalment, għall-inqas fit-terminu qasir, ir-rotot marittimi tal-kontinent ma' Corse u għalhekk l-kontinwità territorjali ta' Corse mal-kontinent, b'mod partikolari fir-rotot marittimi bejn Marseille u portijiet differenti f'Corse, peress li l-inizjattiva privata ma tkunx tista' tissupplimenta dan in-nuqqas ta' SNCM.
- 43 Ir-Repubblika Franciża tippreċiża li SNCM twettaq parti sostanzjali mir-rotot marittimi bejn Corse u l-kontinent, peress li din il-kumpannija tirrapprezenta 34.2 % mit-traffiku tal-passiġġieri u 39 % tal-merkanzija fuq dawn ir-rotot. Hija żżid li CMN tipprovdi biss 40 % minn dawn ir-rotot f'dak li jirrigwarda s-servizz bażiku. Hija tindika li Corsica Ferries kienet l-unika li kkompetiet ma' SNCM u CMN fis-sejha għal offerti għall-ghoti ta' delega ta' servizz pubbliku 2007-2013, li jeskludi l-idea li kumpannija privata oħra tiżgura s-servizz effettwat minn SNCM u li, f'kull każ, l-intervent ta' Corsica Ferries mill-port ta' Marseille jimplika li din il-kumpannija tittrasferixxi parti mill-attività tagħha mill-portijiet fejn topera, jiġifieri Nice u Toulon, li min-naħa tiegħu jaffettwa l-kontinwità territorjali bejn Corse u dawn iż-żewġ portijiet.

Il-kunsiderazzjonijiet tal-Qorti tal-Ġustizzja

- 44 Għandha titfakkar l-ġurisprudenza stabbilita li tgħid li t-thassir ta' għajnuna illegali permezz tal-irkupru hija l-konsegwenza loġika tal-konstatazzjoni tal-illegalità tagħha. Id-deċiżjoni li tobbliga lil Stat Membru jirkupra għajnuna illegali, adottata skont l-Artikolu 108(2) TFUE, tgawdi minn preżunzjoni ta' legalità u tibqa', minkejja l-eżistenza ta' rikors għal annullament skont l-Artikolu 263 TFUE, torbot fl-intier tagħha lid-destinatarju tagħha (ara, f'dan is-sens, is-sentenza Il-Kummissjoni vs Franza, C-261/99, EU:C:2001:179, punti 22 u 26, kif ukoll il-ġurisprudenza ċċitata). Għalhekk, l-Istat Membru destinatarju ta' tali deċiżjoni għandu, bis-saħħa tar-raba' paragrafu tal-Artikolu 288 TFUE, jieħu l-miżuri kollha xierqa sabiex jiżgura l-implementazzjoni tagħha.

- 45 Konformement mal-Artikolu 14(3) tar-Regolament Nru 659/1999, l-irkupru tal-ġhajna għandu jseħh mingħajr dewmien jew, fejn xieraq, f'dak previst fid-deċiżjoni li tordna dan l-irkupru. Irkupru tardiv, wara t-termini previsti, ma jissodisfax ir-rekwiżiti tat-Trattat FUE (ara, f'dan is-sens, is-sentenza Il-Kummissjoni vs L-Italja, C-353/12, EU:C:2013:651, punti 31 u 32, kif ukoll il-ġurisprudenza ċċitata).
- 46 F'din il-kawża, ma huwiex ikkontestat li r-Repubblika Franċiża ma kinitx ħadet fl-iskadenza tat-terminu previst mid-deċiżjoni kkontestata, jiġifieri fit-3 ta' Settembru 2013, il-miżuri neċessarji sabiex tirkupra l-ġhajna illegali. Huwa biss fis-7 u fid-19 ta' Novembru 2014 li dan l-Istat Membru ħareġ żewġ avvizi kontra SNCM, li jammontaw għal madwar EUR 198 miljun, ammont li huwa inferjuri minn dak irrapportat mill-Kummissjoni, jiġifieri EUR 220.224 miljun mingħajr ma rkupru effettiv tal-ġhajna illegali seħħ. Il-ħruġ ta' avviz waħdu ma setax jitqies bħala rkupru tal-ġhajna illegali (ara, f'dan is-sens, is-sentenza Il-Kummissjoni vs Is-Slovakkja, C-507/08, EU:C:2010:802, punt 48).
- 47 Ir-rikors għal annullament ipprezentat mir-Repubblika Franċiża u SNCM kontra d-deċiżjoni kkontestata ma għandux effett fuq din il-kawża. Fil-fatt, hekk kif dan jirriżulta mill-Artikolu 278 TFUE, fin-nuqqas ta' deċiżjoni tal-Qorti Ġenerali li tinqata' bil-kontra, rikors għal annullament ma għandux effett sospensiv (ara s-sentenza Il-Kummissjoni vs Franza, C-232/05, EU:C:2006:651, punt 60). Ir-rikors għas-sospensjoni tal-implementazzjoni tad-deċiżjoni kkontestata pprezentat mir-Repubblika Franċiża ġie miċħud fl-appell mill-Qorti tal-Ġustizzja u l-introduzzjoni ta' rikors għal annullament minn dan l-Istat Membru ma jaffettwax in-natura eżekuttiva tad-deċiżjoni kkontestata.
- 48 Hija ġurisprudenza stabbilita li, bl-eċċezzjoni tal-każijiet li fihom deċiżjoni ta' rkupru kienet is-sugġett ta' annullament bis-saħħa tal-Artikolu 263 TFUE, l-uniku motiv ta' difiża li jista' jiġi invokat minn Stat Membru kontra rikors għal nuqqas ta' twettiq ta' obbligu pprezentat mill-Kummissjoni abbażi tal-Artikolu 108(2) TFUE huwa dak ibbażat fuq impossibbiltà assoluta li jeżegwixxi d-deċiżjoni inkwistjoni li tagħha huwa d-destinatarju (ara, f'dan is-sens, is-sentenza Il-Kummissjoni vs Il-Ġermanja, C-527/12, EU:C:2014:2193, punt 48, u l-ġurisprudenza ċċitata).
- 49 Il-kundizzjoni ta' impossibbiltà assoluta ta' eżekuzzjoni ma hijiex issodisfatta meta l-Istat Membru konvenut sempliċement jinforma lill-Kummissjoni bid-diffikultajiet legali, politiċi jew prattiċi involuti fl-implementazzjoni tad-deċiżjoni, mingħajr ma jittieħdu passi reali għall-irkupru tal-ġhajna inkwistjoni u mingħajr ma jiġu proposti lill-Kummissjoni xi modalitajiet alternattivi għall-implementazzjoni tad-deċiżjoni li setgħu għamluha possibbli li jingħelbu dawk id-diffikultajiet (ara s-sentenzi Il-Kummissjoni vs Il-Greċja, C-415/03, EU:C:2005:287, punt 43; Il-Kummissjoni vs Il-Polonja, C-331/09, EU:C:2011:250, punt 70; Il-Kummissjoni vs L-Italja, C-305/09, EU:C:2011:274, punt 33; u Il-Kummissjoni vs L-Italja, C-243/10, EU:C:2012:182, punt 41).
- 50 F'dan il-każ, ir-Repubblika Franċiża tressaq żewġ tipi ta' argumenti intiżi sabiex jiġi kkonstatat mill-Qorti tal-Ġustizzja impossibbiltà assoluta ta' implementazzjoni tad-deċiżjoni kkontestata.
- 51 L-ewwel argument li jikkonċerna l-problemi soċjali li jistgħu jseħħu bħala riżultat tat-thabbir tal-istralċ ġudizzjarju ta' SNCM, problemi li jistgħu jkunu ta' preġudizzju għall-ordni pubbliku u, li għalhekk, jikkawżaw waqfien tal-kontinwità territorjali ta' Corse mal-kontinent. It-tieni argument jirreferi għad-diffikultajiet prattiċi li jirriżultaw fil-każ tat-tmiem ta' SNCM, in-neċessità li tiftaħ il-proċedura li twassal għall-konklużjoni ta' ftehim ta' delega ta' servizz pubbliku ġdid ma' operatur ekonomiku ieħor li ma huwiex SNCM, operatur li mhux neċessarjament u immedjatament jiddisponi mill-materjal u mir-riżorsi umani sabiex jissodisfa n-neċessitajiet għad-delega ta' servizz pubbliku. In-neċessità għal tali proċedura hija għalhekk suxxettibbli, għall-inqas għal ċertu perijodu, li tostakola wkoll il-kontinwità territorjali fuq imsemmija.
- 52 Fir-rigward tal-okkorrenza ta' problemi soċjali eventwali, li jistgħu jkunu ta' preġudizzju għall-ordni pubbliku, hija ġurisprudenza stabbilita, hekk kif irrilevat mill-Avukat Ġenerali fil-punt 86 tal-konklużjonijiet tiegħu, li fil-preżenza ta' theddid ta' problemi bħal dawn, huwa l-Istat Membru

kkonċernat li għandu jadotta l-miżuri kollha xierqa sabiex jiggarrantixxi l-portata u l-effett sħiħ tad-dritt tal-Unjoni, sabiex jiżgura l-implementazzjoni korretta ta' dan id-dritt, fl-interessi tal-operaturi ekonomiċi kollha, sakemm ma jkunx stabbilit li azzjoni min-naħa ta' dan l-istat jista' jkollha konsegwenzi fuq l-ordni pubblika bil-konsegwenzi li ma jkunx jista' jikkontrollaha bil-mezzi għad-dispożizzjoni tiegħu (ara, f'dan is-sens, is-sentenza Il-Kummissjoni vs Franza, C-265/95, EU:C:1997:595, punti 56 u 57).

- 53 F'dan il-każ, ir-Repubblika Franciża ma werietx li azzjoni min-naħa tagħha li ttejjem kull allegata problema pubblika eventwali jkollha konsegwenzi li ma tkunx tista' tlaħħaq magħhom permezz tal-mezzi għad-dispożizzjoni tagħha. Anki jekk wieheġ jassumi li jingħalqu r-rotot marittimi ma' Corse għal tul ta' żmien minhabba azzjonijiet illegali, l-ebda prova prodotta mir-Repubblika Franciża ma tippermetti li jiġi kkunsidrat impossibbli l-issodisfar ta' rotta bejn Corse u l-kontinent permezz ta' rotta marittima oħra jew bl-ajru, li għalhekk għandu jippermetti l-provvista ta' prodotti tal-ewwel bżonn lil din il-gżira.
- 54 Barra minn hekk, għandu jiġi rrilevat li l-hruġ ta' titolu eżekuttiv ta' ammont ta' madwar EUR 198 miljun flimkien mad-dikjarazzjoni ta' dejn ipprezentata mill-Gvern Franciż fil-proċedura kollettiva li hija s-sugġett tagħha SNCM, ma kkawżawx problemi partikolari.
- 55 Fid-dawl tal-konstatazzjonijiet fuq imsemmija, il-problemi soċjali eventwali jew ta' natura ta' ordni pubblika, invokati f'din il-kawża mir-Repubblika Franciża, ma jistgħux jitqiesu bħala li jikkostitwixxu impossibbiltà assoluta ta' implementazzjoni tad-deċiżjoni kkontestata.
- 56 F'dak li jirrigwarda l-allegat riskju ta' waqfien tal-kontinwità territorjali li jista' jseħħ fil-perijodu bejn it-tmiem ta' SNCM u l-konklużjoni ta' Ftehim ta' delega ta' servizz pubbliku ġdid, jirriżulta mill-provi kollha prodotti mir-Repubblika Franciża li t-terminazzjoni eventwali tal-attività ta' SNCM, jista', fuq terminu ta' żmien qasir, ikun ta' natura tali li jikkawża xi tnaqqis fit-traffiku fuq ir-rotot marittimi bejn Marseille u l-portijiet ta' Corse. Madankollu, dan l-Istat Membru ma jurix ċirkustanzi li jippermettu li jiġi konkluż li tali tnaqqis ikollu konsegwenzi fuq skala tali li jistgħu jiġu kkunsidrati bħala impossibbiltà assoluta ta' eżekuzzjoni tad-deċiżjoni kkontestata.
- 57 Konsegwentement, għandu jiġi kkonstatat li r-Repubblika Franciża ma tipproduċix prova li hija kienet fl-impossibbiltà assoluta li tirkupra l-għajnuna illegali u li tikkonkludi li dan l-Istat Membru naqas mill-obbligu tiegħu li jirkupra l-għajnuna illegali mhallsa, kif previst fl-Artikoli 3(1) sa (3) u 4 tad-deċiżjoni kkontestata.

Fuq it-tieni motiv ibbażat fuq nuqqas ta' annullament, fit-termini previsti, tal-ħlas tal-għajnuna illegali

- 58 L-Artikolu 3(4) tad-deċiżjoni kkontestata jipprovdi l-obbligu għar-Repubblika Franciża li tannulla l-ħlasijiet kollha ta' għajnuna illegali mid-data tan-notifika ta' din id-deċiżjoni li ngħatat fit-3 ta' Mejju 2013.
- 59 Issa, jirriżulta mill-elementi li jinsabu fir-replika tal-Kummissjoni, li ma ġewx ikkontestati mir-Repubblika Franciża, li din ikkonformat ruhha ma' dan l-obbligu biss mit-23 ta' Lulju 2013 u, għaldaqstant, naqset mill-obbligi tagħha bejn it-3 ta' Mejju 2013 u t-23 ta' Lulju 2013.
- 60 Konsegwentement, għandu jiġi kkonstatat in-nuqqas ta' dan l-obbligu.

Fuq it-tielet motiv ibbażat fuq in-nuqqas li tinforma lill-Kummissjoni fit-termini previsti

- 61 L-Artikolu 5 tad-deċiżjoni kkontestata jipprevedi l-obbligu għar-Repubblika Franciża li tikkomunika fix-xahrejn ta' wara n-notifika ta' din id-deċiżjoni, numru ta' elementi ta' informazzjoni.

- 62 Peress li r-Repubblika Franciża ma ħaditx, fit-termini previsti, il-miżuri neċessarji sabiex tannulla l-ħlas tal-ġhajnuna futura u tirkupra l-ammonti ta' ġhajnuna diġà mħallsa, hija naqset ukoll mill-obbligu tagħha li tinforma lill-Kummissjoni dwar miżuri mehuda fix-xahrejn ta' wara n-notifika tad-deċiżjoni kkontestata, kif mitluba tagħmel mill-Artikolu 5 tad-deċiżjoni kkontestata.
- 63 Konsegwentement, għandu jiġi kkonstatat in-nuqqas ta' dan l-obbligu.
- 64 Fid-dawl tal-kunsiderazzjonijiet kollha preċedenti, għandu jiġi kkonstatat li, billi ma adottatx, fit-termini previsti, il-miżuri kollha neċessarji bil-għan li tirkupra, mingħand SNCM l-ġhajnuna mill-Istat iddikjarata illegali u inkompatibbli mas-suq intern permezz tal-Artikolu 2(1) tad-deċiżjoni kkontestata, billi ma annullatx, fit-termini previsti, il-ħlasijiet kollha tal-ġhajnuna msemija fl-Artikolu 2(1) u billi ma informatx lill-Kummissjoni, fit-terminu previst, bil-miżuri adottati sabiex tikkonforma ruħha ma' din id-deċiżjoni, ir-Repubblika Franciża naqset milli twettaq l-obbligi tagħha bis-saħħa tar-raba' paragrafu tal-Artikolu 288 TFUE u tal-Artikoli 3 sa 5 ta' din id-deċiżjoni.

Fuq l-ispejjeż

- 65 Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li titef il-kawża għandha tiġi kkundannata għall-ispejjeż, jekk dawn ikunu ġew mitluba. Peress li r-Repubblika Franciża tilfet, hemm lok li hija tiġi ordnata tbatl l-ispejjeż, kif mitlub mill-Kummissjoni.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

- 1) **Billi ma adottatx, fit-termini previsti, il-miżuri kollha neċessarji bil-għan li tirkupra, mingħand Société nationale maritime Corse-Méditerranée (SNCM) SA l-ġhajnuna mill-Istat iddikjarata illegali u inkompatibbli mas-suq intern permezz tal-Artikolu 2(1) tad-Deċiżjoni tal-Kummissjoni 2013/435/UE, tat-2 ta' Mejju 2013, dwar l-ġhajnuna mill-Istat SA.22843 (2012/C) (ex 2012/NN) implimentata minn Franza favur is-Société Nationale Corse Méditerranée u l-Compagnie Méridionale de Navigation, billi ma annullatx, fit-termini previsti, il-ħlasijiet kollha tal-ġhajnuna msemija fl-Artikolu 2(1) u billi ma informatx lill-Kummissjoni Ewropea, fit-terminu previst, bil-miżuri adottati sabiex tikkonforma ruħha ma' din id-deċiżjoni, ir-Repubblika Franciża naqset milli twettaq l-obbligi tagħha bis-saħħa tar-raba' paragrafu tal-Artikolu 288 TFUE u tal-Artikoli 3 sa 5 ta' din id-deċiżjoni.**
- 2) **Ir-Repubblika Franciża hija kkundannata għall-ispejjeż.**

Firem